

சிலுவைப்பாதை - 2025

இன்னும் கொஞ்ச நேரத்தில் நடக்கப்போகிற பயங்கரம் பற்றித் தெரியாமல் கெத்சமனித் தோட்டம் அமைதியாய் இருந்தது. ஆனால், இயேசுவுக்கு, எழுதப்பட்ட அனைத்தும் நிச்சயம் நடந்தே தீரும் என்று தெளிவாய் தெரிந்திருந்தது. இதனால் அவர் கொஞ்சம் மனம் கலங்கியிருந்தார். சோர்ந்த நெஞ்சிற்கு ஜெபம் போல் மருந்தில்லையென அறிந்திருந்த இயேசு, தன் சீடர்களைப் பார்த்து,

இயேசு - என் நெஞ்சம் மரண வேதனையில் துடிக்கிறது. நீங்கள் என்னோடு இங்கேயே தங்கி, விழித்திருங்கள். ஜெபியுங்கள்.

என்று சொல்லிவிட்டு தனியாக முன்னே நடந்து சென்றார். மனமுடைந்திருந்த இயேசு ஓரிடத்தில் நின்று, தன் உள்ளத்தின் சோர்வை நினைத்தபடி முழந்தாளிட்டார். தன் தந்தையோடு மனம்விட்டு பேச தயாரான அவர், முகங்குப்புற விழுந்து வணங்கி வேண்டத் தொடங்கினார்.

இயேசு - அப்பா, தந்தையே. முடிந்தால், ஒருவேளை முடிந்தால், இந்த துன்பக் கிண்ணம் என்னை விட்டு அகலட்டும். ஹம்ம், அகலட்டும். இருந்தாலும், உம் விருப்பப்படியே எல்லாம் நிகழட்டும்.

இதேபோல மூன்று முறைகள் ஜெபித்தார். அவர் வெளியே சொல்லாத வலிகள் எல்லாம் இரத்த வியர்வையாய் வழிந்து தரையில் விழுந்தன. மனதார வேண்டிய பின், எழுந்து தன் சீடர்களிடம் வந்தார். இயேசு ஏற்கனவே சொல்லியும் கூட, சீடர்கள் இப்போதும் உறங்கிக் கொண்டிருந்தார்கள். இதை பார்த்த இயேசு அதட்டும் குரலில்,

இயேசு - போதும், நீங்கள் ஓய்வெடுத்தது. எழுந்திருங்கள். இதோ, என்னை காட்டிக்கொடுப்பவன் நெருங்கி வந்து விட்டான்.

இயேசு பேசிக்கொண்டிருக்க, படைவீரர்களோடு யூதாஸ் கெத்சமனித் தோட்டத்திற்கு வந்து சேர்ந்தான். இயேசுவை பார்த்ததும் இவ்வளவு நேரம் இல்லாத ஒரு தடுமாற்றம், யூதானின் நடையில். அவன் மெல்ல இயேசுவின் அருகில் வந்தான்.

யூதாஸ் - ரபி, வாழ்க

என்று முத்தமிட்டான். மூப்பர்கள் தலையசைக்க வீரர்கள் இயேசுவை பிடிக்க பாய்ந்து வந்தார்கள். அவர்களை தடுக்க பேதுரு தன் வாளை எடுத்து முன்னே சென்றார். கோபத்தில் ஒரு வீரரின் காதையும் அறுத்தெடுத்தார். அந்த வீரன் வலியோடு துடித்தபடியே கீழே விழுந்தான். இதை பார்த்த இயேசு,

இயேசு - பேதுரு, வாளை எடுத்தவன் வாழ்வு வானோடு போகும். கத்தியை உறையில் போடு. என்ன எழுதப்பட்டதா, அதுவே நடக்கிறது.

என்றபடி, அறுபட்ட வீரனின் காதை ஒட்ட வைத்தார். மூப்பர்கள், சுதாரித்துக்கொண்டு மீண்டும் கண்ணசைக்க, மற்ற வீரர்கள் உடனடியாக இயேசுவை கைது செய்து அழைத்துச் சென்றார்கள்.

திட்டமிட்டபடியே இயேசுவை கைது செய்ததும், இரவோடு இரவாக தலைமைக்குரு கயபாவின் தலைமையில் மூப்பர்கள் கூடி பேசினார்கள். பொய்ச்சாட்சிகளை உண்டாக்கினார்கள். இயேசுவுக்கு மரண தண்டனை வாங்கித்தர தீர்மானம் செய்தார்கள். இதையெல்லாம் தூரத்தில் இருந்தபடியே பேதுரு பார்த்துக் கொண்டிருந்தார். கூட்டத்தில் இருந்தவர்கள் கொஞ்சம் கொஞ்சமாக பேதுருவை அடையாளம் காண ஆரம்பித்தார்கள்.

பெண் 1 - நீ அந்த கலிலேயா இயேசுவின் கூட்டாளி தான?

பேதுரு - யாரு, நானா? இல்லவே இல்லை.

(சேவல் சத்தம்)

பெண் 2 - பொய் சொல்லாத, அந்த நாசரேத்துக்காரனோடு நானே உன்னை பார்த்திருக்கிறேன்.

பேதுரு - என்னையா? அந்த ஆள் யாரென்றே எனக்கு தெரியாது

ஆண் - உன் பேச்சே சொல்கிறது, நீயும் அவன் கூட்டாளி என்று

பேதுரு - உங்களுக்கு புரிலயா, நான் தான் சொல்றன்ல எனக்கு தெரியாது, தெரியாது, தெரியாது

(சேவல் சத்தம்)

பேதுரு பேசுவதெல்லாம் இயேசுவின் காதில் விழ, அவர் திரும்பி பேதுருவை பார்த்தார். பேதுரு குற்றவுணர்ச்சியில் ஓட ஆரம்பித்தார். அவரை இயேசுவின் வார்த்தைகள் துரத்தின.

இயேசு - பேதுரு, இன்றிரவு, சேவல் இருமுறை கூவும் முன், நீ என்னை மூன்று முறை மறுதலிப்பாய்.

1

இயேசு தீர்ப்பிடப் படுகிறார்

பொழுது விடியத் தொடங்கியதுமே, ஆளுநர் பிலாத்துவின் அரண்மனைக்கு இயேசுவை இழுத்து வந்தார்கள். பிலாத்து, அங்கிருந்த கூட்டத்தை கண்களால் ஒரு நோட்டமிட்டு விட்டு, 'இங்கு என்ன நடக்கிறது' என்பதைப் போல மூப்பர்களை பார்த்தான். மூப்பர்களில் ஒருவர் முன்னே வந்து பேச ஆரம்பித்தார்.

மூப்பர் 1 - உங்கள் முன் நிற்கிறானே, இவன் நம் மக்களை சீரழிக்கிறான். இல்லாதவையெல்லாம் சொல்லி அரசுக்கு எதிராக அவர்களை ஏவி விடுகிறான். போதாக்குறைக்கு, தன்னைத்தானே மெசியாவாகிய அரசன் என்று சொல்லிக்கொண்டு திரிகிறான். இவனை என்ன செய்ய வேண்டுமென்று இந்நேரம் உங்களுக்கே தெரிந்திருக்கும்.

பிலாத்து - நீ யூதர்களின் அரசனா?

இயேசு - அவ்வாறு நீர் தான் சொல்கிறீர்

மூப்பர் 2 - போதுமா? ஒரு ஆளுநரிடம் பேசுவதை போலவே பேசுகிறான்? மரண தண்டனை தான் இவனுக்கு சரி

(கூட்டமாக) சிலுவையில் அறையும்..சிலுவையில் அறையும்..சிலுவையில் அறையும்

பிலாத்து - ஹம்ம். அமைதி. விசாரணை இன்னும் முடியவில்லை.

மூப்பர்கள் தூண்டிவிட்டு தான் மக்கள் கூச்சலிடுகிறார்கள் என்று பிலாத்து புரிந்து கொண்டான். அதனால் மீண்டும் இயேசுவை பார்த்து,

பிலாத்து - உனக்கு எதிரான குற்றச்சாட்டுகளை பற்றி பதில் எதுவும் கூற விரும்புகிறாயா?

இயேசு பதில் கூறாமல் அமைதியாக நிற்க, மீண்டும் கூச்சல் உண்டானது.

(கூட்டமாக) சிலுவையில் அறையும்..சிலுவையில் அறையும்..சிலுவையில் அறையும்

பிலாத்து - ஹம்ம். குற்றம் எதுவுமில்லை. கல் தூணில் கட்டி சாட்டையால் அடிக்க உத்தரவிடுகிறேன். அது போதும் இந்த வழக்கிற்கு.

மூப்பர்களின் முகம் பிலாத்துவின் இந்த தீர்ப்பால் வாடிப்போனது. தாங்கள் திட்டமிட்டபடி எப்படியாவது இயேசுவுக்கு மரண தண்டனை வாங்கித்தர வேண்டும் என்ற வெறி இன்னும் கூடியது அவர்களுக்கு.

வீரர்கள் தங்களுக்கு கொடுக்கப்பட்ட உத்தரவின்படி இயேசுவை கல் தூணில் கட்டி சாட்டையால் அடிக்க இழுத்து வந்தார்கள். படைத்தளபதி கை அசைத்ததும், வீரர்களின் கையிலிருந்த சாட்டைகள் இயேசுவின் மீது பாய்ந்தன.

கருணை என்ற பேச்சுக்கே இடமில்லை என்று வீரர்களின் கைகள் காட்டிக் கொண்டிருந்தன.

வானம் திடீரென கிழிந்து கொட்டுகிற மழையாக, சாட்டையடிகள் சரமாரியாய் இயேசுவின் உடலை கிழித்தெடுத்தது. சாட்டைகளின் சத்தத்தில் காதுகள் கூசின.

இயேசுவை கையாற அடித்த பின்னும் அங்கிருந்தவர்களின் வெறி அடங்கவில்லை. வீரர்களில் ஒருவன், துணி ஒன்றை எடுத்து வந்து இயேசுவின் முகத்தில் போர்த்தி விட்டான். பின் வீரர்கள் எல்லாம் ஒன்றாக இயேசுவை சுற்றி நின்று,

வீரன் - மெசியாவே இது யாரென்று சொல் பார்ப்போம்

என்றபடி மாறி மாறி அறைந்தார்கள்.

பின் அவர் முகத்தை மூடிய துணியை எடுத்துவிட்டு, 'பைத்தியக்காரன்' என்ற அர்த்தமுள்ள கருஞ்சிவப்பு நிற மேலாடையை அவருக்கு போர்த்தி விட்டு கேலியாக சிரித்தார்கள்.

(கூட்டமாக) பைத்தியக்காரன். பைத்தியக்காரன். பைத்தியக்காரன்

முட்களில் ஒரு கிரீடத்தை செய்து, இயேசுவின் தலையில் அதை இறுக்கி வைத்து அடித்தார்கள். இரத்தம் அவர் நெற்றியில் இருந்து வழிந்தது. பின், ஒரு கோலை அவர் கையில் கொடுத்து, முழந்தாளிட்டு கேலி செய்து காரி உமிழ்ந்தார்கள்.

(கூட்டமாக) யூதர்களின் அரசே வாழ்க

இயேசுவின் கையிலிருந்த கோலை பிடுங்கி அவர் தலையில் ஓங்கி அடித்து விட்டு, மீண்டும் பிலாத்துவின் அரண்மனைக்கு இழுத்துப் போனார்கள்.

வன்முறையில் வாட்டப்பட்ட இயேசு, இரத்தம் வடிய வடிய நிற்கிற கோலத்தை பார்த்ததுமே பிலாத்து கொஞ்சம் கோபமான குரலில்,

பிலாத்து - இவரை பாருங்கள். தவறு எதுவும் இல்லை, இருந்தும் உங்கள் திருப்திக்காக; இது போதுமா? இப்போது விடுதலை செய்யலாமா?

(கூட்டமாக) சிலுவையில் அறையும்..சிலுவையில் அறையும்..சிலுவையில் அறையும்

பிலாத்து, யோசித்தான். இயேசுவை இவர்களிடமிருந்து விடுவிக்க ஒரு வழியை தேடினான்.

பிலாத்து - ஹம்ம். சரி சரி. பாஸ்கா பண்டிகையை முன்னிட்டு, ஒரு குற்றவாளியை விடுதலை செய்வது நமது வழக்கம், தெரியும் தானே?

பிலாத்து, சைகை செய்ததும் வீரர்கள் ஒருவனை விலங்கிட்டு சபைக்கு இழுத்து வந்தார்கள்.

பிலாத்து - இவன் பரபாஸ். கொலை குற்றவாளி. கலகக்காரன். இவனை விடுதலை செய்யட்டுமா, இல்லை இந்த

குற்றமற்றவரை விடுதலை செய்யட்டுமா?

(கூட்டமாக) பரபாஸ்..பரபாஸ்..பரபாஸ்

பிலாத்து, இதை எதிர்பார்க்கவில்லை. மூப்பர்கள் முழுவதுமாக மக்களை தயார் செய்து விட்டார்கள், இனி தான் செய்ய ஒன்றுமில்லை என்று உணர்ந்து கொண்டு, பரபாஸை விடுதலை செய்ய கையசைத்தான். பின், அவர்கள் திட்டமிட்டபடியே இயேசுவுக்கு மரண தண்டனைக்கு உத்தரவிட்டான்.

பிலாத்து - இந்த இரத்தப்பழியில் எனக்கு எந்த பங்குமில்லை. நீங்களே பார்த்துக்கொள்ளுங்கள்.

மூப்பர் - ஓ தாராளமாக. அந்தப் பழி எங்கள் மேல் விழட்டும். எங்கள் பிள்ளைகள் மேல் விழட்டும். அவன் செத்தொழிந்தால் மட்டும் போதும் எங்களுக்கு. பழியாம் பழி.

பிலாத்து, இதற்கு மேலும் அங்கு நிற்க பிடிக்காமல் உடனடியாக கைகளை கழுவிட்டு திரும்பிச் சென்றான். மூப்பர்களும் அவர்களின் கூட்டாளிகளும் கண்டு இரசிக்க, இயேசு தன் இறுதிப் பயணத்திற்கு தயாரானார்.

2

இயேசுவின் மீது பார்ச் சிலுவை

பிலாத்து, மரண தண்டனைக்கு உத்தரவிட்டதும் தங்கள் திட்டத்தில் பாதியை கடந்துவிட்ட நிம்மதி மூப்பர்களின் முகத்தில் தெரிந்தது. சிலுவை மரணத்தின் ஒரு பகுதியாக, தீர்ப்புக்குள்ளான நபர் மரச் சிலுவையை சுமந்து மலையேறிச் செல்ல வேண்டும்.

யோசேப்பு, இயேசுவின் வளர்ப்புத் தந்தை, ஒரு தச்சன். அவர் பார்த்து பார்த்து எத்தனை மரங்களை மிக அழகழகான பொருட்களாக மாற்றியிருப்பார். காலத்தின் விளையாட்டு. தான் செதுக்கியது போன்ற ஒரு மரத்தில் தான் தன் மகன் அறைந்து கொல்லப்பட ஒரு சிலுவையை செய்வார்கள், என அவருக்கு தெரிந்திருக்க வாய்ப்பில்லை.

வீரன் - ஹம்ம் .. யூதரின் அரசே.. பிடியுங்கள் உங்கள் சிலுவையை

கனமான மரச் சிலுவை ஒன்று இயேசுவின் தோள்களில் வைத்து அழுத்தப்பட்டது. இயேசு, அடித்து நொறுக்கப்பட்ட உடலை, சிலுவையோடு சிலுவையாக சுமந்து கொண்டு, உறுதியான உள்ளதோடு நடந்து செல்ல ஆரம்பித்தார்.

3

இயேசு முதல் முறை கீழே விழுகிறார்

வீரன் - இன்னும் வேகமாக நட. இந்த மலை உச்சிக்கு போய் சேர வேண்டாமா. ஹம்ம் நட.

சில நாட்களுக்கு முன் குருத்தோலை ஏந்தி மக்கள் ஆரவாரம் செய்ய ஊர்வலமாய் வந்தவர், இன்று அதே மக்கள் முன்பு ஒரு குற்றவாளியைப் போல, சிலுவையை சுமந்து நடந்து வருகிறார். ஏற்கனவே தாங்கமுடியாத வலிகளோடு நடந்து வருகிற அவரை, வெயிலும் கந்தரைகளும் மேலும் தங்கள் பங்குக்கு வாட்டி எடுத்தன. இயேசு தளர ஆரம்பித்தார். கால்கள் தடுமாறின. இயேசு, முதல் முறை மண்ணில் விழுந்தார்.

4

இயேசு தன் தாய் மரியாவை சந்திக்கிறார்

இதுவரை இல்லாத ஒரு புது வலி இயேசுவின் நெஞ்சைத் தொட்டது. இந்த துயரத்தின் வழித்தடத்தில் இன்னொரு துன்பமாய், கண்ணீரோடு நிற்கிற தன் தாயை அவர் கண்கள் அடையாளம் கண்டுகொண்டன.

அம்மா சொன்ன ஒரு வார்த்தைக்காக, தண்ணீரை இரசமாய் மாற்ற முடிந்த தன்னால் தன் தாயின் கண்ணீரை மடை மாற்ற முடியவில்லையே என்ற எண்ணம் இயேசுவின் மேல் இரண்டாவது சிலுவையை விழுந்தது.

தன் மகனை இந்த கோலத்தில் பக்கத்தில் கண்டதுமே மரியா மனமுடைந்து போனார்.

மாதா - நீ பொறக்கும் போது தான், உன்னை கொல்லனுமனு துடிச்சாங்க. முப்பதிரண்டு வருஷம் ஆகியும் இன்னும் அப்படியே துடிச்சா நான் என்ன செய்வேன். போராட்டத்துல பொறந்து போராட்டத்தோடயே போறயேப்பா; போறயே! உன் இரத்தத்த குடிச்சா தான் இவங்க தாகம் அடங்குமா என்ன. ஹம்ம், ஹம்ம் சரி. அம்மா அழல. நீ வந்த காரியம் நடக்கட்டும். தைரியமா போ, அம்மா எல்லாத்தையும் பார்த்துகிறேன்.

கெத்சமனித் தோட்டத்தில் இயேசு சொன்னதை போலவே, இறைத்திட்டம் நடக்க, தானும் இந்த துன்ப கிண்ணத்தில் இருந்து பருக வேண்டும் என்பதை உணர்ந்த அன்னை மரியாள், தன் மகனுக்கு கண் பார்வையிலேயே புது தைரியத்தை கடத்தி கடைசியாய் ஒரு முறை வழி அனுப்பி வைத்தார்.

5

இயேசுவுக்கு சீமோன் உதவுகிறார்

தலைமை வீரன் - இவன் இருக்க நிலைமைக்கு இன்னும் ரொம்ப தூரம்லாம் சிலுவையை தூக்கிட்டு நடக்க முடியாது. போ, போய் கூட்டத்துல எவனையாது இழுத்துட்டு வந்து இவன் கூட சிலுவையை தூக்க சொல்லு.

இயேசுவின் உடலை வதைத்து எடுத்ததில், எங்கே அவரால் மலை உச்சிவரை சிலுவையை சுமந்து வர முடியாமல் போய்விடுமோ? என்ற எண்ணம் வீரர்களுக்கு வந்தது.

வீரன் - ஏய்..இங்க வா. உன் பேர் என்ன

சீமோன் - சீ..சீ..சீமோன்

வீரன் - ஆன், ஏதோ ஒன்னு. வா, வந்து அவன்கூட சிலுவையை தூக்கு.

சீமோன் - நான் ஏன் தூக்கனும். என்னால முடியாது.

வீரன் - (சாட்டை சத்தம்) ஏய், இந்தமாறி பேசுனதுக்கு தான் இப்போ அவன் சாகப்போறான். என்ன, கூட சேர்ந்து உன்னையும் தொங்க விட்டுருவோமா? போ, போய் சிலுவையை தூக்கு

சீமோன், வேறு வழியின்றி இயேசுவின் சிலுவையை தூக்க உடன்பட்டான். இயேசுவின் அருகில் வந்தததும், ஒருமுறை அவர் முகத்தை பார்த்ததும் அவனை அறியாமலேயே அவன் மனதில் ஒரு மாறுதல் வந்தது. நீண்ட நாள் பழகிய நண்பனை போல இயேசுவின் சுமையை மனதார பகிர்ந்து கொண்டு சிலுவை பயணத்தை இயேசுவோடு தொடர்ந்தான்.

6

இயேசுவின் முகத்தை வெரோனிக்கா துடைக்கின்றாள்

இயேசு கொல்கொதா மலையில் நடக்கிற வழியில் கூட்டம் குவிய ஆரம்பித்தது. முந்தியடித்துக் கொண்டு அவரின் பக்கத்தில் வர அவரை நம்பியவர்கள் துடித்தார்கள்.

தலைமை வீரன் - ஹம், கவனி. கூட்டத்துல யாரும் வழில வரக் கூடாது. முக்கியமா, அவன் பக்கத்துல யாரும் போகக் கூடாது. புரிஞ்சுதா.

வீரன் 1 - பின்னாடி போ. பின்னாடி போ. பின்னாடி போ. குறுக்க யாரும் வந்தாலும் சாட்டையடி தான். போ பின்னாடி

வீரன் 2 - ஏய், ஏய் அங்க பாரு. ஒருத்தி உள்ள ஓடுறா

வெரோனிக்கா, இயேசுவின் மேல் நம்பிக்கை கொண்ட ஒரு இளம் பெண், வீரர்களின் மிரட்டல்களை மீறி இயேசுவின் அருகில் சென்றாள்.

வெரோனிக்கா - ரபி...ரபி..

இயேசுவின் முகத்தை தன் துணியால் ஒத்தி எடுத்தாள். அவள் கொண்டு வந்திருந்த குவளை தண்ணீரை இயேசுவுக்கு குடிக்க கொடுத்த சில நொடிகளில் வீரர்கள் அவளை நெருங்கினார்கள்.

வீரன் 1 - தண்ணி கொடுத்துட்டு இருக்கா. என்னடா கவனிக்கிறீங்க. தூக்கி ஓரமா வீசுங்கடா அவளை

வெரோனிக்கா, வீரர்களால் இழுத்து வெளியே தள்ளப்பட்டாள். கீழே விழுந்த போது கூட, அவள் கைகள் முதலில் தேடியது, இயேசுவின் முகத்தை துடைத்த அவளுடைய துணியைத் தான். அந்த துணியை

எடுத்து பார்த்த வெரோனிக்காவின் கண்களில் ஆச்சரியம் நீராய் வழிந்தது. காரணம், அந்த துணியில் இயேசுவின் திருமுகம் பதில் பரிசாய் பதிந்து இருந்தது. வெரோனிக்கா, இனம் புரியாத உணர்வோடு அழுதபடி துணியை நெஞ்சோடு அணைத்துக் கொண்டாள்.

7

இயேசு இரண்டாம் முறை கீழே விழுகிறார்

கெத்சமனித் தோட்டத்தில் “உங்கள் மனம் ஆர்வம் உடையதுதான்; ஆனால், உடல் வலுவற்றது.” என்று இயேசு தன் சீடர்களிடம் கூறினார். இயேசுவின் உள்ளத்தில் தைரியம் துளியும் குறையவில்லை என்றாலும், அவர் தேகம் கொஞ்சம் கொஞ்சமாக தளர ஆரம்பித்தது.

கண்கள் முழுக்க எது வியர்வை? எது கண்ணீர்? எது இரத்தம் என்று பிரித்துப் பார்க்க முடியாத அளவுக்கு, ஒன்றோடு ஒன்றாக கலந்து அவர் பார்வையை தடை செய்ய, பாதையில் இரண்டாம் முறை, பாரத்தோடு பாவமாக கீழே விழுந்தார், இறைமகன் இயேசு.

இயேசு எருசலேம் பெண்களுக்கு ஆறுதல் கூறுகிறார்

வீரன் - யூதர்களின் அரசே, என்ன மறுபடி விழுந்து விட்டீர்கள். ஹம்ம், எந்திரி எந்திரி. இன்னும் தூரம் போக வேண்டும்.

இயேசு எழுந்து நடக்க ஆரம்பித்தார். அவர் படுகிற துன்பமெல்லாம் வீரர்களின் கண்ணில் ஒரு பொருட்டாகவே தெரியவில்லை.

(பெண்களின் அழகுரல் சத்தம்)

இயேசு சிலுவை சுமந்து வந்த வழியெல்லாம் கூச்சலும் கேலியும் சாட்டை சத்தமும் நிறைந்திருந்தாலும், பெண்கள் சிலரின் அழகையும் கூடவே தொடர்ந்து வந்தது. தங்கள் கண்முன்னே நடக்கிற கொடுமையை சகிக்க முடியாமல், அவருக்கு தங்களால் உதவ முடியவில்லையே என்பதை தாங்கமுடியாமல் பெண்கள் கதறி அழுவதை இயேசு உணர்ந்து கொண்டார்.

(பெண்கள் கூட்டமாக) போதகரே, போதகரே. உமக்கா இந்த நிலைமை

இயேசு - எருசலேம் பெண்களே, வேண்டாம். எனக்காக வேண்டாம். உங்கள் பிள்ளைகளுக்காக உங்களுக்காக உங்கள் கண்ணீர் சிந்தட்டும். பச்சை மரத்திற்கே இந்த நிலை; பட்ட மரமெல்லாம் என்ன ஆகுமோ?

தன் மோசமான நிலையிலும் கூட, தனக்காக அழுதவர்களுக்கு அவரே ஆறுதல் சொல்லி, இயேசு தன் கல்வாரிப் பயணத்தை தொடர்ந்தார்.

இயேசு மூன்றாம் முறை கீழே விழுகிறார்

வீரன் - ஹம்ம், நட நட. பச்ச மரம் பட்ட மரம்னு மசமசன்னு பேசிக்கிட்டு

தோள்களின் பாரத்தை பகிர முடியும். ஆனால் நெஞ்சிலிருக்கும் பாரத்தை என்ன செய்வது? தன்னுடைய மரண வேதனையிலும் தனக்காக இன்னொருவர் வாடுவது பொறுக்காமல் மனதார ஆறுதல் சொன்ன இயேசு, மீண்டும் ஒரு முறை கால் தளர்ந்து துடிதுடிக்கிற உடலோடு மண்ணில் விழுந்தார்.

வீரன் - ஆ.... மறுபடியும் விழுந்துட்டானா? இதோட மூணாவது முறை. ஏய் எந்திரி. எங்க அந்த சீமோன்?

தலைமை வீரன் - விடு விடு. அதான் வந்துட்டோம்ல. இதுக்கு மேல தாங்காது. சிலுவைல அறையறக்கான வேலைய ஆரம்பிங்க.

இயேசுவின் ஆடை களையப்பட்டது

தன் தந்தையின் விருப்பம் தடையின்றி நடக்க வேண்டும் என்ற ஒரே எண்ணம் தான் இயேசுவின் மனதில் இருந்தது. அது தான் அவரை கொல்கொதா மலை உச்சி வரை ஏறி வர வைத்தது. இயேசுவை சிலுவையில் அறைவதற்கு உண்டான வேலைகளில் வீரர்கள் இறங்கினார்கள். அதில், முதல் படியாக, அவருடைய ஆடைகளை கழற்ற ஆரம்பித்தார்கள்.

தன் தாய் மரியாள், தையல்கள் இல்லாமல் அவருக்கு நெய்துக்கொடுத்த அவருடைய அங்கியை கிழித்தெடுத்தார்கள். வீரர்களின் வன்முறையால் உண்டான காயங்கள் அவர் உடலில் நிறைந்திருந்தன. இரத்தமும் வியர்வையும் கோர்த்து துணியோடு ஒன்றாக அவை ஒட்டியிருந்தன. வீரர்கள் அவருடைய அங்கியை இழுத்த நொடியில், அவர் காயங்களும் சேர்ந்து உரிந்து வந்தன. காயங்களிலிருந்து இரத்தம் தெறித்து தரையில் விழுந்தது. இயேசு வலியில் துடித்தார். மூப்பர்கள் சிரித்தார்கள். வீரர்கள் இயேசுவின் அங்கியை கிழித்து கொண்டாட்டம் போட்டார்கள்.

வீரன் 1 - அய்யோ.. மெசியாவுக்கா இந்த நிலைமை. ஒட்டு துணியில்லாமல் நிற்கிற காட்சி. கண்கொள்ளா காட்சி.

வீரன் 2 - அட, யூதர்களின் அரசன், அவர் துணிய கீழ் போடலாமா. தப்பு தப்பு. சீட்டாடலாம். ஜெயிக்கிறவனுக்கு, நம்ம அரசனோட அங்கி பரிசு.

(கூட்டமாக) - சபாஷ்... சபாஷ்...

இயேசுவின் அங்கி வழக்கமான முறையில் இல்லாமல், ஒட்டுக்கள் எதுவுமின்றி ஒரே துணியாக நெய்யப்பட்டிருந்தது. இயேசுவின் அருமை தான் வீரர்கள் உணரவில்லையே தவிர, அவருடைய ஆடையின்

அருமையை தரத்தை நன்றாக அறிந்திருந்தார்கள். அதனால் அவர் அங்கி தங்களுக்குள் யாருக்கு என்பதை சீட்டு போட்டு முடிவெடுத்தார்கள்.

வீரன் 3 - ஏ.... வெற்றி பெற்றவன் நான். கொடு கொடு அரசனின் அங்கியை.

இயேசு தனக்கு நடக்கிற கொடுமையை எல்லாம், அமைதியாக பிறந்த குழந்தையைப் போல நின்று பார்த்தபடி, தன் பயணத்தின் கடைசி கட்டத்திற்கு தன்னை தயார்படுத்திக் கொண்டிருந்தார்.

11

இயேசு ஆணிகளால் அறையப்பட்டார்

இயேசுவை சிலுவையில் அறைய வீரர்கள் தயாரானார்கள். வெயிலின் உஷ்ணத்தில் சிலுவையில் சூடு அதிகமாய் இறங்கியிருந்தது. தன் உடல் முழுக்க இருந்த காயங்களோடு இயேசுவை அந்த சிலுவையில் படுக்க வைத்ததும், வலி அவர் நடு முதுகில் இடியாய் இறங்கியது. இயேசு வலியில் துடித்தார்.

வீரன் 1 - ஏய்... இழுத்துப் பிடி.

இயேசுவின் கைகளும் கால்களும், காயங்களாலும் இரத்தம் உறைந்ததாலும் இறுகிக் கொண்டன. அதனால், அவருடைய வலது கையை வேகமாய் இழுத்து வைத்து, ஆணியால் அறைந்தார்கள். இயேசு, வலியால் துடித்தார்.

வீரர்கள் துளிகூட தயங்காமல் அவருடைய மற்றொரு கரத்தில் ஆணி அறைய தயாரானார்கள். அவரின் இடது கை ஆணி அறைய வசமாய் இல்லை என்பதால், இன்னும் வேகமாக அவருடைய இடது கையை இழுத்தார்கள். அதனால் அவரின் தோள்பட்டை எலும்பு விலகியது. இயேசு வலியில் கத்தி முடிப்பதற்குள் இடது கையில் ஆணியை அறைந்தார்கள்.

“இதை வாங்கி உண்ணுங்கள், இது என் உடல்” என்று எந்த கரங்களை உயர்த்தி சொன்னாரோ, அந்த கரங்களை ஆணிகள் துளைக்க, இரத்தம் ஆணிகள் மேல் நதியாய் ஓடியது. பின், அவருடைய இரு கால்களையும் இழுத்து, ஒன்றின்மேல் ஒன்றாய் வைத்து ஓங்கி அறைந்தார்கள். “உங்களுக்காக சிந்தப்படும்” என்று அவர் சொன்ன இரத்தம் எல்லாம் சிலுவையில் துளித்துளியாய் சொட்டிக்கொண்டிருந்தது.

12

இயேசுவின் உயிர் பிரிந்தது

இயேசு ஆணிகளால் அறையப்பட்டு இரத்தம் வடிய வடிய சிலுவையில் தொங்க விடப்பட்டிருந்தார். அவர்கள் முறைப்படி, சிலுவை மரணத்திற்கான காரணத்தை குறிப்பிட வேண்டும். அதை சாதகமாய் வைத்து, “இவன் யூதர்களின் அரசனாகிய இயேசு” என்று பலகையில் எழுதி சிலுவையில் அவர் தலைக்கு மேல் அறைந்து மாட்டினார்கள்.

வீரன் 1 - யூதர்களின் அரசன், த்தூ. மூன்று நாளில் கோவிலை கட்டுவானாம்

வீரன் 2 - யார் யாரையோ விடுவித்தவனுக்கு தன்னை விடுவிக்க முடியவில்லையா? ஹம்ம், இறங்கி வா. அப்போது நம்புகிறோம் நீ அரசனென்று, யூதர்களின் அரசனென்று.

ஆயுதங்களை விட கூர்மையான கொடுமையான வார்த்தைகள் இயேசுவின் மீது வந்து விழுந்தன. இயேசு இதற்கெல்லாம் எதிராக சொன்ன வார்த்தைகள், அவரை அறைந்த சிலுவையை விட, அந்த கொல்கொதா மலையை விட கனமாய் இருந்தன.

இயேசு - தந்தையே இவர்களை மன்னியும். ஏனெனில் தாங்கள் செய்வது என்னவென்று இவர்களுக்கு தெரியவில்லை

“ஏழு முறை அல்ல; ஏழு எழுபது முறை மன்னியுங்கள்” என அவர் என்ன சொன்னாரோ அதை அவரே செய்தும் காட்டினார். இயேசுவின் சிலுவையின் அருகில் அன்னை மரியாவும், அவரின் சகோதரியும் மற்றும்

மகதலா மரியாவும் கூடவே சீடர் அருளப்படும் இருந்தார்கள். இயேசு, மெல்ல தன் சீடர் அருளப்பரைப் பார்த்து, தன் தாய் மரியாவிடம்,

இயேசு - இவரே உம் மகன்

என்றார். பின், அருளப்பரைப் பார்த்து

இயேசு - இவரே உம் தாய்

என்றார். நேரம் போய்க் கொண்டிருந்தது. மணி மூன்றை நெருங்கியபோது,

இயேசு - எலோயி எலோயி லெமா சபக்தானி

என்றார். அதாவது, “என் இறைவா என் இறைவா ஏன் என்னை கைவிட்டீர்” என்று பொருள்.

வீரன் 1 - இவன் எலியாவை கூப்பிடுகிறான்

வீரன் 2 - ஹம்ம், கூப்பிடட்டும் கூப்பிடட்டும் தாராளமாய் கூப்பிடட்டும்

வரையறை இல்லாத வன்முறைகளால் வாட்டப்பட்ட இயேசு, மெலிந்த குரலில்

இயேசு - தாகமாய் இருக்கிறது

வீரன் 2 - ஹம்ம், பொறு பொறு, எலியாவே வந்து உன் தாகத்தை தணிப்பார்

இயேசுவின் தாகத்தையும் கேலி செய்ய தான் வீரர்கள் நினைத்தார்கள். படைவீரன் ஒருவன் ஓடிச் சென்று, கடற்பஞ்சை எடுத்து, புளித்த திராட்சை இரசத்தில் தோய்த்து இயேசுவுக்கு குடிக்க கொடுத்தான். இயேசு, குடிக்க மறுத்தார்.

இயேசு தாகத்தோடு தவிக்க, மூப்பர்களும் கூட்டாளிகளும் தங்கள் கொலை தாகம் தணிய இயேசுவின் நிலையை கண்டு இரசித்தார்கள். மணி மூன்று ஆன போது, இயேசு வானத்தை பார்த்து,

இயேசு - தந்தையே, உம் கையில் என் ஆவியை ஒப்படைக்கிறேன். எல்லாம் நிறைவேறிற்று.

என்று தலை சாய்த்தார்.

நாடெங்கும் இருள் சூழ்ந்தது. திருக்கோவிலின் திரைச்சீலைகள் மேலிருந்து இரண்டாக கிழிந்தன. நிலம் நடுங்க, பாறைகள் பிளந்தன. கல்லறைகள் திறந்தன. இதையெல்லாம் பார்த்ததும் அங்கிருந்தவர்கள்,

வீரன் - இவர் உண்மையாகவே இறைமகன்

என்று சொல்ல அனைவரும் முழந்தாளிட்டு இறைமகன் இயேசுவை வணங்கினர்.

13

இயேசுவின் உடல் அன்னை மரியாவின் மடியில் கிடத்தப்படுகிறது

பொழுது சாய்ந்ததும் அரிமத்யா ஊரைச் சேர்ந்த யோசேப்பு பிலாத்துவை சந்திக்க வந்தார். அவரும் மறைமுகமாக இயேசுவின் சீடர்.

யோசேப்பு - ஆளுநருக்கு வணக்கம். நான் தலைமை சங்க உறுப்பினர்

பிலாத்து - ஹம்ம், வந்த காரியம்

யோசேப்பு - இறந்த இயேசுவின் உடலை எனக்கு சொந்தமான கல்லறையில் அடக்கம் செய்ய உங்கள் அனுமதி வேண்டும்

இயேசுவுக்கு இந்த வகையிலாவது உதவ விரும்பிய பிலாத்து, அடக்கம் செய்ய உத்தரவு வழங்கினான்.

பாஸ்கா காலத்தில் சிலுவையில் உடல்கள் தொங்குவது முறையல்ல, என்பதனால் கால்களை முறித்து உடல்களை இறக்கிவிடுவது வழக்கம். ஆனால், இயேசு ஏற்கனவே இறந்து விட்டதால் அவருடைய விலாவில் ஈட்டியால் குத்த ஒரு வீரன் சென்றான். “எந்த எலும்புகளும் முறிபடாது” என்ற மறைநூல் வார்த்தை இதனால் நிறைவேறியது.

வீரனின் ஈட்டி இயேசுவின் விலாவை துளைத்ததும் இரத்தமும் தண்ணீரும் பாய்ந்து வந்து அவன் முகத்தில் விழுந்தது. உடனே, அவன் பார்வை குறைபாடுகள் மறைந்து புதுப்பார்வை பெற்றான். அன்றிலிருந்து அவனும் இயேசுவுக்கு முக்கியமான ஒரு சாட்சியாக மாறினான்.

இயேசுவின் உடலை சிலுவையிலிருந்து இறக்கியதும், தான் பெற்ற அன்பு மகனை வாங்கி தன் மடியில் கிடத்திக்கொண்டாள் அன்னை மரியாள்.

(ஒப்பாரி)



இயேசுவின் உடல் அடக்கம் செய்யப்படுகிறது

அரிமத்யா யோசேப்பு உத்தரவு வாங்கியதால், அவருடைய கல்லறையில் இயேசுவின் உடலை யூத முறைப்படி அடக்கம் செய்ய ஆரம்பித்தார்கள். மெல்லிய துணியொன்றை போர்த்தி, நறுமண பொருட்களை வைத்து இயேசுவின் உடலை கட்டினார்கள். இயேசுவின் உடலை கல்லறைக்குள் எடுத்து கொண்டு போய் வைத்துவிட்டு வெளியில் ஒரு கல்லை வைத்து மூடினார்கள். இயேசு இறந்த பின்னும் பயம் தீராத அதிகார வர்க்கம், இரண்டு படைவீரர்களை காவலுக்கு வைத்தது. அவர்களோடு அன்னை மரியாளின் சகோதரியும் மகதலா மரியாவும் இருந்தார்கள்; இயேசு, மீண்டும் வருவார் என்ற நம்பிக்கையோடு.
